



காவல்துறைக்குக் களங்கம் ஏற்படுத்த சதி! அமைதியாக இருக்கும்

தமிழ்நாட்டின் பெயரைக் கெடுக்க துணை போகாதீர்கள்!

சென்னை, மார்ச் 30-

தமிழ்நாடு சட்டமன்றப் பேரவையில், நேற்று முன்தினம் (28.3.2025) நேர மில்லா நேரத்தில் சட்டம்ஒழுங்குப் பிரச்சினை குறித்து முன்னறிவிப்பு ஏதுமின்றி கேள்வி எழுப்ப முயன்று, அவை நடவடிக்கைகளுக்குக் குந்தகம் விளைவித்த அ.தி.மு.க. உறுப்பினர்கள் அவையிலிருந்து வெளியேற்றப்பட்ட நிலையில், முதலமைச்சர் மு.க.ஸ்டாலின் அவர்கள் ஆற்றிய உரை வருமாறு:-

இந்த அவைக்கும், அவையின் மூலம் நாட்டு மக்களுக்கும் நான் சொல்லிக் கொள்ள விரும்புவது, தமிழ்நாட்டில் பொது அமைதி நிலவுகிறது. பெரிய சட்டம் ஒழுங்கு பிரச்சினைகள் ஏதுமின்றி, மக்கள் அமைதியாக, இணக்கமாக வாழ்கிறார்கள். இதனால்தான் தொழில் முதலீடு, புதிய தொழிற்சாலைகள், இளைஞர்களுக்கு புதிய வேலைவாய்ப்புகள் என தமிழ்நாடு முன்னேற்றப் பாதையில் சென்று கொண்டிருக்கிறது.

காவல்துறைக்கு இழுக்கு ஏற்படுத்தத் திட்டம்!

இந்த நேர்மறையான சூழலைத் தாங்

சட்டப்பேரவையில் - முதல்வர் மு.க.ஸ்டாலின் உரை!

கீக்கொள்ள முடியாத சில மாநில விரோத சக்திகள், தமிழ் மக்கள் விரோத சக்திகள் அங்கொன்றும் இங்கொன்றாமாக நடக்கக்கூடிய கொலை, கொள்ளை போன்ற ஒரு சில நிகழ்வுகளை ஊதிப் பெரிதாக்கி, மக்களை பீதியில் வைக்க இரவு பகலாக மக்களின் பாதுகாப்பிற்காக உழைத்துக் கொண்டிருக்கும் நம்முடைய தமிழ்நாட்டு காவல்துறைக்கு இழுக்கு ஏற்படுத்தத் திட்டமிட்டிருக்கிறார்கள். அதற்கு பிரதான எதிர்க்கட்சியும் துணை போகிற வகையில் தூய்மை போடுகிறது. சில ஊடகங்களும், பத்திரிக்கைகளும் சேர்ந்து துணை போவது இன்னும் வேதனை அளிக்கிறது.

தமிழ்நாடு அரசின் நற்பெயருக்குக் களங்கம் ஏற்படுத்தி விடமுடியுமா என துடிக்கிறார்கள். அ.தி.மு.க. ஆட்சியில் எத்தகைய கலவரங்கள் நடைபெற்றன என்பது அனைவருக்கும் தெரியும். அது போன்ற எந்தக் கலவரமும் இந்த ஆட்சி



யில் இல்லை. குற்றங்களின் எண்ணிக்கை இந்த ஆட்சியில் குறைந்து வருகிறது. புகார்களின் மீது உடனுக்குடன் நடவடிக்கை எடுக்கப்பட்டு வழக்குகள் போடப்படுகின்றன; குற்றவாளிகள்

கண்டு பிடிக்கப்படுகிறார்கள். எந்தக் கட்சியைச் சேர்ந்தவர்களாக இருந்தாலும், ஆளுங்கட்சியைச் சேர்ந்தவராக இருந்தாலும், அவர்கள் மீது வழக்கு போடப்படுகிறது; தண்டிக்கப்படுகிறார்கள்; கைது செய்யப்படுகிறார்கள். இதுதான் உண்மை. இப்படி பல்வேறு உறுதியான நடவடிக்கைகள் எடுத்து மக்களை காவல் துறையும், தமிழ்நாடு அரசும் பாதுகாத்து வருகிறது.

ஆகவே, சில நேரங்களில் நடைபெறும் குற்றச் சம்பவங்களை வைத்து தமிழ்நாட்டில் சட்டம்ஒழுங்கே சீர்கெட்டு விட்டதாக மக்களை திசைதிருப்புவதற்காகவே வீண்புரளிகளை கிளப்பாமல், எதிர்க்கட்சித் தலைவராக இருந்தாலும், அவர் கூட்டணி வைக்கத் துடித்துக் கொண்டிருக்கக் கூடிய கட்சியாக இருந்தாலும் ஆக்கபூர்வமான அரசியல் செய்ய முன்வாருங்கள். தமிழ்நாட்டில் கடந்த 10 ஆண்டுகளில்

உங்களுடைய அம்மையார் அவர்களின் ஆட்சியிலும் சரி, தற்போது எதிர்க்கட்சித் தலைவரின் முந்தைய ஆட்சியிலும் சரி, இப்போது எங்களது ஆட்சியிலும் நடைபெறும் குற்றச் சம்பவங்களின் தரவுகளை வைத்துத்தான் காவல்துறையின் செயல்பாட்டை அளவிட முடியும் என்பதை இந்த நேரத்தில் தெரிவித்துக்கொள்கிறேன். குறிப்பிட்ட சில சம்பவங்களை வைத்து, சட்டம் ஒழுங்கு குறித்த தவறான பிம்பத்தை உருவாக்க வேண்டாமென இந்தத் தருணத்தில் ஊடகங்களையும் நான் அன்போடு கேட்டுக் கொள்ள விரும்புகிறேன்.

அரசின்மீது ஆக்கபூர்வமான குறைகள் இருந்தால் சுட்டிக்காட்டுங்கள். அரசியல் செய்வதற்காக தமிழ்நாடு காவல் துறையின் பெயரையும், அமைதியான மாநிலம் தமிழ்நாடு என்று இருக்கக்கூடிய பெயரையும் கெடுப்பதற்குத் துணை போகாதீர்கள் என்று கேட்டுக் கொண்டு அமைகிறேன்.

இவ்வாறு முதல்வர் மு.க.ஸ்டாலின் அவர்கள் உரையாற்றினார்.

தொழிற் கூட்டமைப்பு மாநாட்டில் - முதல்வர் மு.க.ஸ்டாலின் உரை!

முதல் பக்கத் தொடர்ச்சி

1 டிரில்லியன் பொருளாதார மாநிலமாக உயர்த்திட ஒரு உயரிய இலக்கு நிர்ணயித்து, அந்தப் பாதையில் பயணித்து வருகிறோம்.

பொருளாதார வளர்ச்சி மட்டுமல்ல; எல்லோரையும் உள்ளடக்கிய வளர்ச்சி! சமூகநீதியை உள்ளடக்கிய வளர்ச்சி! பெண்கள் முன்னேற்றம் மற்றும் சமத்துவம் போன்ற கொள்கைகளை அடித்தளமாகக் கொண்ட, ஒட்டுமொத்த வளர்ச்சியை எங்களுடைய இலக்காக கொண்டிருக்கிறோம்! இதனால்தான், தமிழ்நாடு மற்ற மாநிலங்களிலிருந்து தனித்து விளங்குகிறது!

நம்முடைய தமிழ்நாடு, நகர்ப்புற மக்கள்தொகை அதிகம் கொண்ட மிகவும் நகரமயமாக்கப்பட்ட மாநிலம் மட்டுமல்ல, மிகவும் தொழில் மயமாக்கப்பட்ட மாநிலம்! இந்தியாவிலேயே அதிக எண்ணிக்கையிலான தொழிற்சாலைகள், தமிழ்நாட்டில் தான் இருக்கிறது. தமிழ்நாடு முழுவதும் சீரான மற்றும் பரவலான வளர்ச்சியை கொண்டுவர நாங்கள் எடுத்து வரும் முயற்சிகள் பலன் அளித்து வருகிறது. கோயம்புத்தூர், திருச்சி, ஓசூர், மதுரை, சேலம், தூத்துக்குடி போன்ற நகரங்களும் பொருளாதார சக்திகளாக உருவெடுத்திருக்கிறது.

மின்னணு பொருட்கள் ஏற்றுமதியில் முதலிடம்!

நேற்று முன்தினம் கூட, நம்முடைய வளர்ச்சியை எடுத்துக்காட்டுவது போன்ற செய்திகளை நீங்கள் எல்லோரும் பார்த்திருப்பீர்கள் என்று நம்புகிறேன். இந்தியாவின் மொத்த மின்னணு பொருட்கள் ஏற்றுமதியில் 37.1

விழுக்காட்டோடு தமிழ்நாடு முதலிடம் வகிக்கிறது. அதுவும் கடந்த 11 மாதங்களில் 12.6 பில்லியன் டாலர் மதிப்புள்ள மின்னணு பொருட்களை ஏற்றுமதி செய்து புதிய உச்சத்தை தொட்டிருக்கிறோம்.

உலகின் முன்னணி நிறுவனங்களான, ஃபாக்ஸ்கான், வின்கோ, ஸெம்ஸ்கார், கார்னிங் தங்கள் உற்பத்தித் திட்டங்களை தமிழ்நாட்டில் தொடங்க முன்வந்திருப்பதே, இதற்கு ஒரு சான்று! அதுமட்டுமல்ல, நிலைத்தன்மை நடவடிக்கைகள் மேற்கொள்வதில், தமிழ்நாடு மற்ற மாநிலங்களுக்கு எடுத்துக்காட்டாக திகழ்கிறது. சென்னையை சுற்றியிருக்கும் தொழிற்சாலைகளுக்கு, TTRO முறையில், தண்ணீர் வழங்கப்படுகிறது. மேலும் பசுமை திட்டங்களை ஊக்குவிக்க, தமிழ்நாடு தொழில் வளர்ச்சித் திட்டம் 2021-ன் படி பசுமை ஊக்கத்தொகை வழங்கப்படுகிறது.

தொழில் துறைக்கு மேலும் வலு சேர்க்கும் விதமாக, பல்வேறு திட்டங்களை, இந்தாண்டு நிதிநிலை அறிக்கையில் அறிவித்திருக்கிறோம். அதில் சிலவற்றை மட்டும் நான் சொல்ல வேண்டும் என்றால்,

தொழில்துறைக்கு வலுசேர்க்க மேலும் திட்டங்கள்!

- 500 கோடி ரூபாயில் தமிழ்நாடு செமிகண்டக்டர் மிஷன்
- கூலார் மற்றும் பல்லடத்தில் தலா 100 ஏக்கர் பரப்பளவில், செமிகண்டக்டர் உற்பத்திப் பூங்கா
- சென்னையை அருகில் உலகளாவிய நகரம் என்று பல அறிவிப்புகளை வெளியிட்டு இருக்கிறோம்.

தமிழ்நாடு அரசு மற்றும் இந்திய

தொழில் கூட்டமைப்பு இடையிலான நட்புறவை தொடர்ந்து வலுப்படுத்துவேன் என்று இந்த நிகழ்ச்சியில் நான் உறுதியாக தெரிவித்துக்கொள்ள விரும்புகிறேன். நகர்ப்புற உட்கட்டமைப்பு, சுற்றுச்சூழல் நிலைத்தன்மை மற்றும் குடிமக்களின் வாழ்க்கைத் தரத்தை உயர்த்தும் வாழ்க்கைத் தர முயற்சிகளை முன்னெடுப்பதிலும் இந்த ஒத்துழைப்பு தொடரும்.

பொருளாதார வளர்ச்சியில் முக்கிய பங்காற்றும் நகரங்களுக்கு இந்த வளர்ச்சியோடு மக்கள் வாழ எல்லா

“ பொருளாதார வளர்ச்சி மட்டுமல்ல; எல்லோரையும் உள்ளடக்கிய வளர்ச்சி! சமூகநீதியை உள்ளடக்கிய வளர்ச்சி! பெண்கள் முன்னேற்றம் மற்றும் சமத்துவம் போன்ற கொள்கைகளை அடித்தளமாக கொண்ட ஒட்டுமொத்த வளர்ச்சியை எங்களுடைய இலக்காக கொண்டிருக்கிறோம்! இதனால்தான், தமிழ்நாடு மற்ற மாநிலங்களிலிருந்து தனித்து விளங்குகிறது! ”

வகையிலும் ஏற்றதாக இருக்க வேண்டும். மக்களின் மகிழ்ச்சி, ஆரோக்கியம் மற்றும் உற்பத்தித் திறனை உயர்த்தும் வகையில் நகரங்கள் திட்டமிடப்பட்டு உருவாக்கப்பட வேண்டும்.

உலகத் தரத்தில் சென்னை மாநகரம்!

சென்னையை ஒரு உலக தரத்திலான நகரமாக உருவாக்க, மூன்றாவது முழுமைத் திட்டத்தை (3rd Master

Plan) தயாரித்துக்கொண்டு வருகிறோம்.

மாநில அரசு சார்பாக கோயம்புத்தூர், மதுரை, ஓசூர், சேலம், திருப்பூர், திருச்சிராப்பள்ளி, வேலூர், திருநெல்வேலி உள்ளிட்ட 136 நகரங்களுக்கு முழுமைத் திட்டங்களை (Master Plan) உருவாக்கிக்கொண்டு இருக்கிறோம். இதன் மூலம் நகர விரிவாக்கங்கள் நடைபெறும்போது மக்களின் வாழ்க்கைத் தரம் மிகவும் மேம்படும்.

பசுமை இயக்கத்திற்கு முன்னோடியாக தமிழ்நாடு செயல்படுகிறது. நம்முடைய மின்வாகனக் கொள்கை மாநிலத்தை E.V. உற்பத்தியின் மையமாக மாற்றி இருக்கிறது. ஓலா, வின்ஃபாஸ்ட், டாடா மோட்டார்ஸ் போன்ற நிறுவனங்கள், தங்களின் திட்டங்களை நம்முடைய மாநிலத்தில் நிறுவி இருக்கிறார்கள். மேலும், பசுமை ஹைட்ரஜன் திட்டங்களிலும் முக்கிய முதலீடுகள் செய்யப்பட்டிருக்கிறது. உலகளாவிய முன்னோடிகளுடன் இணைந்து, தூய்மையான ஆற்றலில் அடுத்த தலைமுறை தீர்வுகளை உருவாக்க தமிழ்நாடு முன்முயற்சி களை மேற்கொண்டு வருகிறது.

நகர்ப்புற வளர்ச்சித் திட்டங்களை!

நகர்ப்புற நிலைத்தன்மைக்கு நீர் பாதுகாப்பும் கழிவு மேலாண்மையும் மிகவும் முக்கியம். இதைக் கருத்தில் கொண்டுதான், தமிழ்நாடு அரசு பல நடவடிக்கைகளை எடுத்து வருகிறது. தமிழ்நாடு நீர் பாதுகாப்பு திட்டம் மூலம் மழைநீர் சேகரிப்பு, ஏரிகள் புதுப்பித்தல் மற்றும் நீர்வளங்களை திறம்பட நிர்வகித்தல் போன்ற நடவடிக்கை களை

செயல்படுத்தி வருகிறோம். திட்டக்கழிவு மேலாண்மை மற்றும் சர்க்குலர் எக்கான்மி ஆகியவற்றிற்கு முக்கியத்துவம் வழங்கி, சுற்றுச்சூழலைப் பேணி பாதுகாக்க மறுசுழற்சி மற்றும் கழிவுகளை ஆற்றலாக மாற்றும் திட்டங்கள் ஊக்குவிக்கப்படுகிறது. கழிவு நீர் வடிகால் அமைப்புகள் மேம்படுத்தப்பட்டு, நகர்ப்புற வெள்ளத்தைக் கட்டுப்படுத்தவும், சுற்றுச்சூழலைப் பேணவும் நடவடிக்கைகள் மேற்கொள்ளப்பட்டு வருகிறது.

தமிழ்நாடு காலநிலை மாற்ற இயக்கம் மூலமாக, நிலைத்தன்மை கொண்ட வாழ்விடங்களை ஊக்குவித்து, கார்பன் பயன்பாட்டை குறைத்து, காலநிலை மாற்றங்களை எதிர்கொள்ள நிலைத்தன்மை மேம்படுத்தப்பட்டு, நகரங்களை வாழ்வதற்கு ஏற்றதாகவும் நிலைத்தன்மை கொண்டதாகவும் மாற்றுவது சமூகப் பொறுப்பாக மட்டுமல்லாமல், இது உங்களுக்கெல்லாம் ஒரு பொருளாதார வாய்ப்பாகவும் இருக்கும். எனவே, மின்சார போக்குவரத்து, நிலையான கட்டுமானம் மற்றும் தூய்மையான தொழில்நுட்பம் போன்ற பசுமை பொருளாதாரத் துறைகளில் தமிழ்நாட்டில் முதலீடு செய்யுமாறு உங்களை இந்தத் தருணத்தில் நான் கேட்டுக்கொள்கிறேன்.

புத்தாக்கமான ஸ்மார்ட் நகர தீர்வுகள், ஆற்றல் செயல்திறன் மற்றும் உள் கட்டமைப்பு மேம்பாடு போன்ற திட்டங்களில் எங்களுடன் இணைந்து செயல்படுங்கள் என்று உங்களுக்கு நான் இந்த நேரத்தில் அழைப்பு விடுக்கிறேன்.

வாழ்வதற்கேற்ற, நிலைத்தன்மை கொண்ட மற்றும் செழிப்பு நிறைந்த நகரங்களை உருவாக்குவதுதான்,

நம் எல்லோருடைய இலக்கு!

எதிர்காலத் தலைமுறையின் நலனை பாதுகாப்போம்!

தமிழ்நாடு அரசு, உங்களுடனும், தொழில் துறையுடனும் இணைந்து உலகத் தரத்திற்கேற்ப உட்கட்டமைப்புகளை உருவாக்க உறுதிபூண்டிருக்கிறது. இது பொருளாதார வளர்ச்சியை மேம்படுத்துவதோடு, எதிர்கால தலைமுறையின் நலனையும் பாதுகாக்கும். வளர்ச்சியும் நிலைத்தன்மையும் ஒன்றிணையும் இந்த மாற்றம் நிறைந்த பயணத்தில், தமிழ்நாடு உங்களை அன்புடன் வரவேற்கிறது என்று உங்களுக்கு என்னுடைய நெஞ்சார்ந்த நன்றியைத் தெரிவித்துக்கொள்கிறேன். இந்த மாநாடு வெற்றியடைய என்னோட வாழ்த்துகள்!

தமிழ்நாட்டை மற்ற மாநிலங்களுடன் ஒப்பிடக் கூடாது. மற்ற வளர்ந்த நாடுகளுடன் ஒப்பிட்டுப் பார்க்க வேண்டும். வளர்ச்சியில் பெரும் பாய்ச்சலை நிகழ்த்திக்கொண்டு இருக்கும் நம்முடைய தமிழ்நாட்டுக்கு உங்களோடு தொடர்பில் இருக்கும் முதலீட்டாளர்களை நீங்கள் அழைத்துக்கொண்டு வர வேண்டும்.

நம் நகரங்கள் உலகளவில் போட்டி போடக் கூடியவைகளாக மட்டுமல்லாமல், இன்றைக்கு வாழ்வதற்கேற்ற, நிலையான மற்றும் அனைவருக்குமானதாக இருக்க வேண்டும் என்பதுதான் நம்முடைய உயரிய நோக்கம். அந்த இலக்கை அடைந்திட ஒன்றாக முன்னேறுவோம் வாருங்கள் என்று உங்களை அன்புடன் கேட்டு, விடைபெறுகிறேன்!

இவ்வாறு முதல்வர் மு.க.ஸ்டாலின் அவர்கள் உரையாற்றினார்.

பெரம்பலூருக்கு என்று தனியாக ரூ. 334 கோடியில் கூட்டுக் குடிநீர் திட்டம்!

பெரம்பலூரில் பாதாள சாக்கடைத் திட்டப் பணிகள் விரைவில் முடிவடையும்!

சட்டப் பேரவையில் - அமைச்சர் கே.என்.நேரு அறிவிப்பு!

சென்னை, மார்ச் 30-
சட்டப் பேரவையில் நேற்று முன்தினம், பெரம்பலூர் தொகுதி கழக உறுப்பினர் ம.பிரபாகரன் விடுத்த வினாவிற்கு பதிலளித்த நகராட்சி நிர்வாகத் துறை அமைச்சர் கே.என்.நேரு, “பெரம்பலூரில் பாதாள சாக்கடைத் திட்டப் பணிகள் விரைந்து நிறைவுற்று சாலைகள் சீரமைத்துத் தரப்படும்” என அறிவித்தார்.

சட்டப் பேரவையில் கேள்வி நேரத்தின் போது நடைபெற்ற விவாதம் வருமாறு:-

ம.பிரபாகரன்: பெரம்பலூர் நகராட்சியை, மாநகராட்சியாக தரம் உயர்த்தப்படும் என்று அறிவித்த, முதலமைச்சர் அவர்களுக்கும், நகராட்சி நிர்வாகத் துறை அமைச்சர் அவர்களுக்கும் நன்றியைத் தெரிவித்துக்கொள்கிறேன். அதே நேரத்தில் கழகத்தின் துணைப் பொதுச் செயலா



ளர் அண்ணன் ராசா அவர்களுக்கும், போக்குவரத்துத் துறை அமைச்சர் அவர்களுக்கும், நமது நாடாளுமன்ற உறுப்பினர் அருண் நேரு அவர்களுக்கும் இந்த நேரத்தில் நன்றியைத் தெரிவித்துக்கொள்கிறேன்.

பெரம்பலூர் நகராட்சி கடந்த 15 ஆண்டுகளுக்கு முன்பு, கழக அரசால் அறிவிக்கப்பட்டு, செயல்படுத்தப்பட்ட பாதாள சாக்கடைத்

திட்டமானது, தற்போது நகரப்பகுதி 3 மடங்காக விரிவடைந்துள்ளது.

எனவே அனைத்துத் தரப்பு மக்களும், பயன்படுத்த முடியாத நிலையில் பாதாள சாக்கடைத் திட்டம் உள்ளது. எனவே, பெரம்பலூர் நகராட்சிக்கு புதிய பாதாள சாக்கடைத் திட்டம் நிலை II என்று அறிவித்து, இந்த பாதாள சாக்கடைத் திட்டத்தை செயல்படுத்த அரசு முன்வருமா?

அமைச்சர் கே.என். நேரு: முதலில் 1991ஆம் ஆண்டு தலைவர் கலைஞர் அவர்கள் காலத்தில்தான் லாஸ்குடியில் கொள்ளிடம் நீராதாரத்தைக் கொண்டு, நமது பெரம்பலூருக்கு கூட்டுக் குடிநீர் திட்டம் தரப்பட்டது. அந்தக் கூட்டுக் குடிநீர் திட்டம், இப்போது புதிதாக நமது தளபதி அவர்கள் வந்து, பெரம்பலூருக்கு என்று தனியாக 334 கோடி ரூபாயில் கூட்டுக் குடிநீர் திட்டம் வழங்கப்பட்டிருக்கிறது.

இப்போது மாநகராட்சியாக மாற்றப்பட்டிருக்கிறது. ஆனால், இந்த பாதாளச் சாக்கடைத் திட்டம் என்பது தொடர்ந்து நான்கு ஆண்டு காலமாக நடைபெற்று வருகிறது. விரிவுபடுத்தப்பட்ட பகுதிகளுக்கும் பாதாள சாக்கடைத் திட்டம் வேண்டுமென்று சொல்லியிருக்கிறார்கள்.

எனவே, அந்தப் பணிகள் தொடர்ந்து நடைபெற்றுக் கொண்டிருக்கிறது. உறுப்பினர் அவர்கள் சொன்னது போல விரைந்து அதை முடித்து, சாலைகள் சீரமைத்துத் தரப்படும் என்பதைத் தெரிவித்துக்கொள்கிறேன்.

இவ்வாறு பேரவையில் விவாதம் நடைபெற்றது.

